




የኢትዮጵያ ኦርቶዶክስ ተዋሕዶ ቤተ ክርስቲያን ሃይማኖትና ሥርዓት
The Ethiopian Orthodox Tewahido Church Faith and Order
www.ethiopianorthodox.org

ራስን መቻል

በሀገራችን የኑሮ ሕግ፣ ልጆች በወላጆቻቸው ቤት ካደጉ በኋላ በጋብቻ ፣ ትዳር ይጀምራሉ፣ ጥቂት ቀንም ኮወላጆቻቸው ቤት ሥራቸውን፣ ኑሯቸውን በማስተባበር ወንድ ልጅ ከአባቱ ጋር እየአረሰ፣ መጠነኛ አበል እያገኘ፣ ሚስቱም ከእናቷ ጋር የቤት ሥራ እየሠራች ከቆዩ በኋላ ጎጆ ይወጣሉ፣ ራሳቸውን፣ ይችላሉ፣ የኢትዮጵያ ቤተ ክርስቲያንም ከእስክንድርያ ቤተ ክርስቲያን ጋር በመተባበር ስትሠራ ፍራጊዜው ሲደርስ በ፲፱፻፳፫ ዓ ም ግንቦት አንድ ቀን የሐረር ሊቀ ጳጳስ ብፁዕ አቡነ ቴዎፍሎስ ለመጀመሪያ ጊዜ በኢትዮጵያውያን ብቻ ተመርጠው በሕዝብ ምርጫ በግርማዊ ንጉሠ ነገሥት መልካም ፈቃድ በእግዚአብሔር ቸርነት ብፁዕ ወቅዱስ ፓትረያርክ ርእሰ ሊቃነ ጳጳሳት ዘኢትዮጵያ ተብለው በኢትዮጵያ ቤተ ክርስቲያን ሲሾሙና የኢትዮጵያ ኦርቶዶክስ ተዋሕዶ ቤተ ክርስቲያን መንበር በኃይለ ሥላሴ ተካክሎ ተደላድሎ ሲቆም ጎጆ ወጣች፣ ራሷን ቻለች፣ እዚህ ላይ ከፍተኛ የሚያስደንቅ ነገር አለ፤



ግርማዊ ንጉሠ ነገሥት ቀዳማዊ ኃይለ ሥላሴ ለብፁዕ ወቅዱስ አቡነ ቴዎፍሎስ ፓትርያርክ ርእሰ ሊቃነ ጳጳሳት ዘኢትዮጵያ ኒሻን ሲሸልጧቸው

ይህም የኢትዮጵያ ቤተ ክርስቲያን መብቷን መገናኛጭ ብቻ አይደለም፤ እጅግ የሚያስ ደንቀው ግርማዊ ንጉሠ ነገሥት ቀዳማዊ ኃይለ ሥላሴ ኦርባ ዘመን ሙሉ ተስፋ ባለ መቀረጥ የኢትዮጵያን ቤተ ክርስቲያን መብት ለማስገኘት መታገላቸውንና በኦርባ ዘመን ሱባዔ የአሰቡትን ከግቡ ማድረሳቸው ነው። ከዚህም በቀር ሌላ ነገር አለ ይህን ነገር በኢትዮጵያና በግብፅ መካከል ብቻ ሳይሆን በሌሎችም አብያተ ክርስቲያናት የነበረና የታየ ነው። ብዙ አብያተ ክርስቲያናት አንዲት ከሌላይት እየተለያዩና እየተ ነጠሉ ራሳቸውን ችለዋል፤ ግን ራስን መቻሉ እንዲያው አልተደረገም፤ መነቃቀፍ፤ ከዚ ያም አልፎ ደም መፋ ሰ ስ ም ተደርጎአል፤ እስከ አሁን ያልተረሳ ቂምና ያልደረቀ ደም የሚታይባቸውም አሉ። ግርማዊ ንጉሠ ነገሥት ቀዳማዊ ኃይለ ሥላሴ በአደረገት ሃይማኖትና ተስፋ ፍቅርና ትዕግሥት የተመሉበት ሰላማዊ ጥረት የተገኘው የኢትዮጵያ መብት ግን በሁለቱ እትማማች ሀገሮች መካከል ምንም ቅሬታ ሳይፈጠር በመከባበር በመፈ ቃቀር የተፈጸመ ወንድማማቾችንን ታጠነከረ በመሆኑ በመላው ዓለም ፊት የድንቅ ድንቅ ሆኖ ታይቶአል፤ በዚህም መንፈሳዊ ሰው ሁሉን ይመረምራል። እሱን ግን ማንም አይመረ ምረውም የተባለው ቃል በግርማዊ ንጉሠ ነገሥት እንደተፈጸመ ስንመለከት በ ከ ሀ ሊነቱ ፈጥሮ፤ በረድኤቱ እየመራ ለሚያኖራቸው ለልዑል እግዚአብሔር የምናቀርበው ምስጋና ወሰን የለውም።

ከዚህ ቀጥሎ ግንቦት ፩ ቀን ፲፱፻፷፫ ዓ ም በብፁዕ ወቅዱስ አቡነ ቴዎድሎስ በዓለ ሢመት የተፈጸመውን ሥነ ሥርዓት እናያለን።—

ብፁዕ ወቅዱስ ፓትርያርክ በዐውደ ምሕረቱ
ላይ ያደረገት ንግግር

|| /ማሳቀተ ቤተ ክርስቲያን ግርማዊ ጃንሆይ/ ||

ይህን የክብር ስነ ሥርዓት እኔ ባለሁበት ቦታ ሆኖ የሚመለከት ሰው በመጨረሻ ሐሣቡን ስሚቱን እንዲገልጽ ቢጠየቅ እንደሚችገር የታወቀ ነው። ስለዚህ ምንም ሳይ ናገር ቢቀር የሚደነቅ አይደለም። ይልቁንም ከዚህ ላይ ዝምታ ከትልቅ ንግግር የሚ ቆጠር ነው። እኔም ይህን በመረጥኩ ነበር። ነገር ግን በሌላ በኩል በተቻለ መጠን መናገር የሚገባ ስለሆነ እንደሚቀጥለው ባጭሩ ለመናገር እወዳለሁ።

አባትዎ ቀዳማዊ ምኒልክ ቀዳሚነቱን በስም ብቻ ሳይሆን በዘመኑ አምልኮተ እግ ዚአብሔር ወደኢትዮጵያ ምድር ገብቶ እንዲስፋፋ በማድረግ ቀዳማዊ ሲሆን፣ ግርማዊ ነትዎ ደግሞ ቀዳማዊነቱ በስም ብቻ ሳይሆን ከፍተኛው የቤተ ክርስቲያን የክህነት ሥልጣን ለኢትዮጵያውያን ተላልፎ ኢ ት ዮ ጵ ያ ዊ ው የቤተ ክርስቲያን መሪ ከኢትዮጵያውያን መካከል እንዲገኝ በማድረግ ቀዳማዊ ነዎት። «ቅዱስ ዳዊት» ጊዜ ገበር ለእግዚአብሔር » መዝሙር ፩፻፲፱ ቁጥር ፩፻፳፯ እንዳለው ሁሉ እግዚአብሔር ማንኛውንም ሥራ የሚሠራው ጊዜውን እየጠበቀ ነው።

ግርማዊነትዎ የፈጣሪዎን ፍለጋ በመከተል የሚሠራውን ሥራ ሁሉ በትዕግሥትና በፈለጥ ጊዜውን እየጠበቀ ስለሚሠራ ሥራው ሁሉ የተከናወነ ነው።—

ስመ ጥሩው አባትዎ ቅዱስ ዳዊት « ይምጽኡ ተናብሉት እምግብጽ ፣ ኢትዮጵያ ታብጽሕ እደዊሃ ኅበ እግዚአብሔር » መዝሙር ፳፰ ቁጥር ፴፩ ብሎ የተናገረው

በደገኛው ልጁ በግርማዊ ነትዎ መንግሥት በሦስት ሺህ ዘመን ተፈጽሞ፣ እስክንድርያና ኢትዮጵያ በጎብረት ያከበሩትን ይህን በዓል ስናይ « አየ አኩቱተ ንክል አሥ የቶ ለእግዚአብሔር » / ተሰሎንቄ ፫ ፱ / እያልኩ እንኳን ያሰቡትን አስፈጸመዎ፣ እንኳን ደስ አለዎት እላለሁ።—

ግርማዊነትዎ መንግሥትና ክህነት የእግዚአብሔር ገንዘቦች መሆናቸውን በማወቅ ለሁለቱም ጊዜውን፣ ኃይሉና ሀሳቡን ሳይቆጥብ ይሠራል። ይልቁንም ቤተ ክርስቲያን በምድር ያለች የእግዚአብሔር መንግሥት በመሆንዋ ለኢትዮጵያ ቤተ ክርስቲያን ያደረጉትን መከባከብ በግልጽ የሚያሳዩ ብዙ ሥራዎች ፈጽመውላታል።—

ከነዚህም መካከል ጥቂቶቹን ለመጥቀስ ያህል።

፩/ አያሌ የሆኑ አብያተ ክርስቲያናትን በማሳነፅ፣ በማሳደስና በየጊዜው በቅርብ እየተገኙ በሚያደርጉት ጉብኝት የጎደለው ሁሉ እንዲሟላ በማድረግ።

፪/ ለመንፈሳዊ ትምህርት መስፋፋት የሚረዱ ልዩ ልዩ ቅዱሳት መጻሕፍት በእትም መልክ ተራብተው ለማናቸውም ሰው እንዲዳረሱ በማድረግ።—

፫/ የቤተ ክርስቲያን አዕማድ የሚባሉትን ለትምህርት በማዋል ለሰው አብነት የሆኑ ሊቃውንትን ከያሉበት እየሰበሰቡ ልብስ ቀለብ በመስጠት መጻሕፍትን እንዲተረጎሙ በማድረግ።—

፬/ ለቤተ ክርስቲያንና ለካህናት መተዳደሪያ የሚሆን ርስት በመስጠት።

፭/ ጥንታዊውና ደገኛው የቤተ ክርስቲያን ወግና ሥርዓት እንዲጠበቅ በማድረግ

፮/ ለዘመኑ ሥልጣኔ ይጠቅማል ተብሎ ከተቋቋመው ከሥጋዊው ትምህርት ጋር መንፈሳዊው የቤተ ክርስቲያን ትምህርት ጎን ለጎን እንዲራመድ በማድረግ በከፍተኛ ደረጃም መንፈሳዊ ትምህርት የሚሰጥበት ኮሌጅ / ቤተ ሊቃውንት / በመክፈት።

፯/ የኢትዮጵያ ኦርቶዶክስ ተዋሕዶ ቤተ ክርስቲያን በሕግ የተደገፈች ያገሪቱ መሠረታዊት ቤተ ክርስቲያን በመሆንዋ ለሐዋርያዊው ሥራዋ መስፋፋት የሚረዳ መብቷ የሚጠበቅበት ሕግ በማውጣት።—

፰/ የኢትዮጵያ ኦርቶዶክስ ተዋሕዶ ቤተ ክርስቲያን ያላት አቋምና ሥራዋ በዓለም ታውቆ በክርስቲያን ቤተ ሰብነት ከዓለም አብያተ ክርስቲያናት ጋር በመቀራረብ መንፈሳዊ ዓላማዋን ለማስፋፋት የምትችልበትን መንገድ በማደራጀት።

፱/ ከሺህ ስድስት መቶ ዓመታት በኋላ የኢትዮጵያ ቤተ ክርስቲያን በብዙ ትግልና ፈሊጥ ከራሷ ልጆች መርጣ ለመሾም የምትችልበትን መንፈሳዊ መብትና ነፃነት በማስገኘት፣ የራሷ ባለቤት ለመሆን አብቅተዋታል።

ይህንን ሁሉ ድካምዎን ባርኮ ለፍሬ ያደረሰ አምላክ የኢትዮጵያ ቤተ ክርስቲያን በዚህ ሥልጣንና መብት የእግዚአብሔርን በጎች / ምእመናንን / ለማበርከት የምትችልበትን ጥበቡን ልዑል እግዚአብሔር እንዲገልጽላት ሁላችንም በታማኝነት አገልግለን በእግዚአብሔር ፊት ዋጋችንን ለማግኘት እንድንችል ያደርግልን ዘንድ እንለምነዋለን።

የኢትዮጵያ ቤተ ክርስቲያን ዛሬ ራሷን ስለመቻሏ በምንናገርበት ጊዜ ስለ ሃይማኖት ታችንና የጋራ ስለሆነው ጉዳይ ከግብፃውያን ወንድሞቻችን ጋር በምናደርገው ግንኙነት ካሁን ቀደም ከነበረው በበለጠ በሥራ የሚገለጹ መቀራረብ ይኖረናል ብዬ ተስፋ አደርጋለሁ።—

በኢትዮጵያ ታሪክ ውስጥ ከፍተኛ ሥፍራ በሚሰጠው በዚህ መንፈሳዊ በዓል ላይ በመገኘት የቤተ ክርስቲያናችንን በዓል ላከበሩልን የልዩ ልዩ አብያተ ክርስቲያናት መሪዎችና መልእክተኞች፣ በግርማዊነትዎ ፊት በኢትዮጵያ ቤተ ክርስቲያን ስም ልባዊ ምስጋና አቀርባለሁ። በዓሉ የአገራችንን ድንበር የሚያልፍ ሰፊ ክርስቲያናዊ እንዲሆን ሞገስና ክብር አክለውለታል።

ግርማዊ ሆይ፡

የዚህ ክብር ምክዕቢተ ክብር ማረፊያ፣ እኔ የክርስቶስ፣ የኢትዮጵያ የግርማዊነትዎ አነስተኛ አገልጋይ ብሆንም አድራሻው ለቤተ ክርስቲያን ስለሆነ፣ ተቀባይዎም እርስዎ ቤተ ክርስቲያን ናት። በሦስት ረድፍ ወገኖችዎን አሰልፋ ይህን ክብር ትቀበላለች በዘመናት መካከል ወደእምነታችው ምንጭ ለመድረስ ወደእስክንድርያ ወደኢየሩሳሌም ለመሄድ ተነሥተው በበረሃ በምድረ በዳ ወድቀው የቀሩ ኢትዮጵያውያን ካሁን በዓዕደ ነፍስ ሆነው የዚህ ክብር ተቀባዮች ናቸው።

በዛሬውም ከአረጋዊው የቅዱስ ሲኖዶስ አባል አንስቶ በጠረፍ ምድር ሕፃናትን ፊደል እያስቆጠረ በማሳደግ ሽማግሌውን ተስፋ ስንቅ አሲህ በመሸኘት ለራሱ ደግሞ በእርሻና በሌላም ተግባረ እድ ተጠምዶ የሚውለው ካህንም የዚህ ክብር ተቀባይ የዚህ ክብር ተከፋይ ነው። ለወደፊትም በዚህች የክርስትና መዲና በምትሆን አገር የሚነሱ አሁን በአምሳለ ዘርዕ የሚገኙ ሁሉ የዚህ ክብር ተቀባዮች ናቸው።

ከዚህ ሁሉ በላይ የዚህ ክብር ተቀባይ የቤተ ክርስቲያን መሥራች ጠባቂዎም ራሱ አያሱስ ክርስቶስ ነው። ስለዚህ ለተደረገው ክብር ሁሉ እንዴት አድርጌ በሚገባ መልክ አጸፋውን እከፍላለሁ በማለት በጣም አልጨነቅም። እነዚህ ሁሉ የክብሩ ተቀባዮች ወይታወጉ አጸፋውን ለመክፈል አብረው ስለሚሠሩ በዚህ ተግባር ብቻዬን አለመሆኔ እጅግ ያስደስተኛል።

ሆኖም ይህ ሥራ ቀላል አይደለም። ከባድ ኃላፊነት ያለበት ሥራ ነው። በተለይም የሰው ልጅ ፍላጎት ወደዓለማዊ ዝንባሌ በደሰረበት ባህሉ ዘመን ቤተ ክርስቲያን በሁሉ ዘንድ ሚዛን እንዲጠበቅ ትክክለኛው አቅጣጫ እንዳይዘባ ለመጠበቅ ከፍተኛ ትግል የሚጠይቅ ሥራ እንደሚጠበቅ የታወቀ ነው። በተቃራኒ ሁኔታ ሊከናወን የሚችለው በክርስቶስ ጸጋ ለዘላለም እየታደሰች የምትኖረው ቤተ ክርስቲያን ላንድ ሀገር ሰላማዊ ኑሮ ያላትን ከፍተኛ ጠቃሚነት የተገነዘበው የግርማዊ ነትዎ ሕይወት ሲጠበቅ፣ የወራሴ መንግሥት፣ የልዑላኑ የመሳፍንቱ፣ የመኳንንቱ፣ የካህናቱ፣ የሕዝቡና የሠራዊቱ የተቀደሰ መተባበርም ሲገኝ ስለሆነ፣ ቸርነቱ የማያልቅበት አምላክ ግርማዊነትዎን ይጠብቅልን። ለኢትዮጵያ ቤተ ክርስቲያን መንፈሳዊ ኃይልን ለዓለም ሰላምን ሰጥቶ ኢትዮጵያን በነፃነት ለዘላለም እንዲያኖራት የልዑል እግዚአብሔር ፈቃዱ ይሁን።

የግርማዊ ንጉሠ ነገሥት ንግግር፤

የእግዚአብሔር ፈቃድ ሆኖ በኢትዮጵያ ንጉሠ ነገሥት መንግሥት ዙፋን ከተቀመጥንበት ጊዜ ጀምሮ ከእርሱ የተቀበልነውን ታላቅ አደራ በማሰብ መንግሥታችን የሚጠነክርበትን ፣ የሕዝባችን የኑሮ ደረጃ የሚሻሻልበትንና የቤተክርስቲያናችን እምነት የሚጸናበትን ፣ የአገራችን ልጆች በዕውቀት የሚገብረውን ፣ ማደራጀት ዓይነት ተግባራችን መሆኑን በመገንዘብ የአደረግነው ጥረት ደስ የሚያሰኝ ፍሬ በመስጠቱ አገራችን ከዚህ ደረጃ ላይ ደርሳ በማየታችን እጅግ ከፍተኛ የዓለሙን ሁሉ ገዥዎች ሥላሴዎችን እናመሰግናለን ።

እግዚአብሔር ለኢትዮጵያ ይፈጽምላታል ብለን ከብዙ ጊዜ ጀምሮ ከተማመንበት ተስፋ ዋና ዋናው ደርሶ ደስ የሚያሰኝ ፍሬ ሲሰጥ ከማየት የበለጠ ምንገር አለ ፤ ።

ዓለም ከመውጣት ከመውረድ ከመለዋወጥ አትቆጠብም፤ በሆንም የሥራ ዕድገት በወንዝ ዳር እንደበቀለ ዛፍ ዘላለም ብዙ እንደሆነ ለኢትዮጵያም ዕድገት ከፈጸምናቸው መሠረታውያን ድርጅቶች አንዱ ቤተ ክርስቲያንን ራሷን ለማስቻልና መንፈሳዊ ነጻነቷን በገዛ ጫንቃዋ ላይ ያረፈ ሆኖ ሻሚም ተሻሚም ለመሆን እንድትችል ያደረግነው ከፍተኛ ጥረት ከጊዜ ወደጊዜ እየቀጠለና እየደገ መሄዱን ለማየት መብቃት በቀላሉ የሚገመት አይደለም ።

ከዚህ ቀደም ብፁዕ ወቅዱስ አቡነ ባስልዮስ ወደካይሮ ሄደው ሊቀጳጳሳት ሆነው በተሾሙ ጊዜ በዘመናችን ለኢትዮጵያ ቤተ ክርስቲያን እንዲፈጸሙ ካሰብናቸውና ካሠራናቸው ነገሮች ከሁሉ የበለጠ አድርገዋል የምንቆጥረው የኢትዮጵያ ሊቀጳጳሳት ለኢትዮጵያ የመሾሙ ጉዳይ ስለተፈጸመ ድካማችንን ለባረከ እግዚአብሔር ምስጋና እናቀርባለን ።—

ብፁዕ አቡነ ባስልዮስ ምንም እንኳ ከዚህ ዓለም በሞት ቢለዩም የኢትዮጵያ ቤተ ክርስቲያን ብፁዕነታቸው የተለሙላትን መንፈሳውያን ፣ ተግባሮች ተቀጥላለች ። ብፁዕ አቡነ ቴዎፍሎስ ከበፊቱ ጊዜ ጀምሮ የኢትዮጵያን ቤተ ክርስቲያን ያገለገሉ በመሆናቸው በአዲሱ የኃላፊነት ተግባራቸው ላይ ያለፈው የሥራ ልምዳቸው እንደሚረዳቸው የሚታመን ነው ። ቀድሞ አቡነ ባስልዮስና አቡነ ቴዎፍሎስ ሁለቱም በነበሩበት ደረጃ ላይ የምናውቃቸው ስለሆነ ከነሱ ጋር የነበረውን ፍቅርና መተማመን አንዘነጋውም ።

እግዚአብሔር በቸርነቱ ለዚህ አብቅቶን የሞቱትንም ነፍስ ይማር፤ የተሾሙትንም ሹመት ይባርክ ለማለት እዚህ ስላደረሰን እናመሰግናለን ፤ ለእግዚአብሔር በአፍ ከሚነገረው ቃል በቀር የምንመልሰው ውለታ የለንም ።—

የእግዚአብሔርን ውለታ የምንመልስ ከሆነ በደል ሳይኖረው በመልዕልተ መስቀል ላይ ተሰቅሎ መከራና ሥቃይ ሲቀበልና በሰዎች ባሕርይ ሥቃይ ሲደርስበት ያን ጊዜ እንኳ አልዘነጋንም ። ይልቁንም ለሰቀሉት «አባቴ ሆይ ይቅር በላቸው ሳያውቁት ነውና የሚያደርጉት» ብሎ ያደረገው ቸርነት የሚደነቅ ነው ።

ጊዜ ያልፋል፡ ጊዜ ይተካል፡ አሁንም ሆነ ባለፈው ጊዜ ከግብጽ ቤተ ክርስቲያን ጋር ያለንን መሠረታዊ ግንኙነት ሊቃውንቶቻችንም ሕዝቡም ያውቁታል። ከግብጻውያን ወንድሞቻችን ጋር የሚያስተሳስረን የሃይማኖት ጉዳይ ነው። ሃይማኖት ደግሞ እኔ የያዘኩት ብቻ ነው ማለት አይገባም። ለማንም ቢሆን ከሃይማኖቱ ክርሱ ከራሱ የበለጠ ፈጣሪውን የሚያውቅለት የለም። ከዚህም የተነሣ በእግዚአብሔር መንግሥት ሥልጣን ዳኝነት ሰው ሊገባ አይችልም። የኢትዮጵያን ቤተክርስቲያን ራሷን ለማስቻል ጥረት ከተጀመረበት ከብዙ ዓመታት በፊት አንስቶ ጉዳዩ እያደገ እንዲሄድና ከዚህም ደረጃ እንዲደርስ ለማድረግ የነበረው ድካም ያለፈበትን መንገድ ስናስብ ከባድነቱ የሚዘነጋ አይደለም። አሁን እግዚአብሔር የሚሠራውን ሥራ በፈቀደ ጊዜ ስለሚፈጸም ኢትዮጵያ አገራችን፣ ነፃ ሕዝባችንና መንግሥታችን ራሷን የቻለች ቤተ ክርስቲያን እንዲኖራቸውና በዓለምም እንዲታወቁ ካደረገ ብለን ስለብጡፅ ወቅዱስ አቡነ ባስልዮስ ሊቀ ጳጳሳት ዕድለኞቻችን የተናገርነውን ቃል በዚህ ቀን ልናስታውሰው ይገባል። ምክንያቱም ቸርነቱ ስለቀጠለልንና እንዳለፈው ዛሬም አሳባችንን ስለፈጸመልን ነው።

በዚህ አረማመድ የኢትዮጵያ ቤተ ክርስቲያን ኢትዮጵያዊ ሊቀጳጳስ እንዲሾምላት ከተደረገ በኋላ ሁለተኛውን ማዕርግ ለማግኘት የሚያስፈልገው ኢትዮጵያዊ ፓትረያርክነት ስለሆነ ከዚህ ተያይዞ የተገኘው የብጡፅ ወቅዱስ አቡነ ባስልዮስ መሾም አሁን ደግሞ የኢትዮጵያ ቤተ ክርስቲያን ፍጹም የሆነ የራስ መቻል ማዕርግ ማግኘት ደስታችንን እጥፍ አድርጎታል። ለታሪካችንም ምስክር ነው።

ብጡፅ ወቅዱስ አቡነ ባስልዮስ ርእሰ ሊቃነ ጳጳሳት ፓትረያርክ ሆነው በተሾሙ ጊዜ፣ እኛ ራሳችን ካይሮ ተገኝተን ስለነበረ ደስታውን ተካፍለን ነበር።

ነገር ግን የሰው ልጅ በዚህ ዓለም ነዋሪነቱ ዘለዓለማዊ ባለመሆኑ ተግባራቸውን ፈጽመው ከኛ በመለየታቸው የሚሰማን ኃዘን ጥልቅ ነው። ዘወትር የማይሰለጠው እግዚአብሔር ለነፍሳቸው ዕፈፍት ይስጥ እንላለን።

በዚያን ጊዜ ለተገኘው ውጤት በአፍሪካ መካከል የክርስቲያን ደሴት ሆኖ የኖረችው የኢትዮጵያ ቤተ ክርስቲያን የሚገባትን ትልቅነትና ክብር እንድታገኝ በዘመናችን ደክመንበታል። ድካማችንን ባርኮ ይህንን ፍሬ እንድታፈራ ላደረገልንና ኢትዮጵያዊ ፓትረያርክ በማግኘቷ ለኢትዮጵያ የተገባትን ይህን ቀን ለማየት ላበቃን ለልዑል እግዚአብሔር ምስጋና እናቀርባለን ብለን እንደተናገርነው ሁሉ፣ ዛሬም በዚህ ቀን፣ የምናቀርብለት ምስጋና ለርሱ ሥራ ዋጋ አይሆንም እንጂ ከፍ ያለው።

የእግዚአብሔር ቸርነት ዘለዓለም የማይወሰን እንደመሆኑ ምስጋናውም በሰማይ ባሉ መላእክትና በምድርም ባሉ ሠራዊት ዘንድ ሲነገር ቢኖር የማያልቅ ስለሆነ ዛሬም ብጡፅ ወቅዱስ አቡነ ቴዎፍሎስ ርእሰ ሊቃነ ጳጳሳት ፓትረያርክ ዘኢትዮጵያ ሆነው በመሾማቸው ክብር ምስጋና ለርሱ ይሁን።

ከብዙ ጊዜ ጀምሮ የኢትዮጵያ መምህራን በፊት የጳጳስነት መዐርግ፣ በኋላም የሊቀ ጳጳስነት መዐርግ በማግኘታቸውና ከዚያም ቀጥሎ ለተደረገላቸው ሁሉ እግዚአብሔርን እናመሰግናለን።

ለዚህ ለተባለው ሁሉ የደከምነው ድካም በእግዚአብሔር ዘንድ የተባረከ ሆኖ ራስን በራስ የማስቻል ጠንካራ አቋቋም ስለተመሠረተ ወደፊት በዚህ ረገድ አስቸጋሪ ነገር ይኖራል ብለን አናስብም።

ዘመናችንን የመንፈሳዊ ክብር ዕድገትና የብሔራዊ ስሜት መምሪያ አድርጎ በየ ጊዜው የደከምንበት በጊዜው ሲፈጸምና ባፈጸጸሙም ለሕዝባችን በሥጋውም በነፍሱም የሚጠቀምበት መንገድ እየተቃኘ በመሔዱ ደስ ሊለን ይገባል።—

ብፁዕ ወቅዱስ አቡነ ቴዎፍሎስ የቤተ ክርስቲያናችንን ዕድገት በአለፈውም ሆነ በአሁኑ ዘመናችን እንዲፈጸም ዕድል ስለአገኙ በዚህም ዕድል ቤተክርስቲያናችን በሙሉ መብት ላይ ተቋቁማ ስትገኝ ደስታው ለተሟላው ለተሸላሚው ብቻ ሳይሆን ለመላው የኢትዮጵያ ሕዝብ ነው።

አባቶቻችን ነገሥታትና የኢትዮጵያ ምእመናን ሁሉ ዐይነ ሕሊናቸውን ወደሰማይ አቅንተው የሚጠብቁት ዕድል በአሁኑ ትውልድ ጊዜ ወርዶ በእጃቸው ሲጨበጥ ያዩ ዐይኖች ብፁዓን አይደሉምን፤ ስለዚህ ለኢትዮጵያ ቤተ ክርስቲያን፣ ያስጨበጣትን የመብትና የብርሃን ፋና እየደመቀና እየገባ እንዲሄድ የማድረግ ኃላፊነት የብፁዕነትዎ ነው።

ብፁዕ ወቅዱስ አቡነ ቴዎፍሎስ ። ለኢትዮጵያ የሁለተኛው ጊዜ ለሆነው ለዚህ ከፍተኛ ፓትረያርክነት ማዕርግ በቅተው ከባድ አደራ ያለበትን የፓትረያርክነት ተግባርን ሲጀምሩ ሥራዎን ለማከናወን እግዚአብሔር ይርዳዎ።

ይህን የዛሬውን ታሪካዊ ቀን ለማክበር የደስታችን ተካፋይ ለመሆን በተሰበሰቡት ሁሉ ደስታው የመላው ኢትዮጵያውያን መሆኑን ተመልክተናል። እግዚአብሔር ደስታችንን የአፍ ሳይሆን የልባዊ አድርጎ ይባርክልን።—

ምዕራፍ ፲፱ ክፍል ፳፯

የስድስቱ ቆሞላት ሥርዓተ ሢመት።

በሀገራችን ሥርዓት በያመቱ እሸት በቀረበ ጊዜ፣ ዓመት ዓመት ደግመኝ ይባላል፤ ይህ ሁሉንም የሚያስተባብር ነው፤ በተለይም ልጅ ራሱን ችሎ ጎጆ ወጥቶ አዝምሮ ከርሞ እሸት ሲያቀርብ ደስታው እጥፍ ነው፤ የኢትዮጵያ ቤተ ክርስቲያን ፓትረያርክ በኢትዮጵያ ምድር ተመርጦ በኢትዮጵያ ምድር ሥርዓተ ቅብዓቱ ተፈጽሞ ባየችበት በኃይለ ሥላሴ እየተረዳች ራሷን በቻለችበት በዚህ ባንድ ዓመት ውስጥ ስድስቱ ቆሞ ሳት በአዲሱ ፓትረያርክ ለኤጲስ ቆጶስነት ለጳጳስነት ማዕርግ በቅተውላት የልጅ እሸት አይታለች፤ ይህም ዕድገት እየቀጠለ እንደሚሔድ ታላቅ ተስፋ አለን በብዙ ሰዎች ዜና ሕይወት ውስጥ ታላቁ ችግር የጀመሩትን መፈጸም ሳይቻል እየቀረ ነው፤ በዚህ በኩል ለደገኛው ግርማዊ ንጉሠ ነገሥት ቀዳማዊ ኃይለ ሥላሴ ከልዑል እግዚአብሔር የተሰጣቸው፣ ዕድል የማይመረመር ረቂቅ ነው፤ ስለዚህም በአርባ ዘመን ትግል ያስገኙት የቤተ ክርስቲያን መብት ፍጹምነት ከአንክሮ በላይ ነው፤ ፈተናን ተረግጦ፣ የድል ፍሬን ማግኘት፣ ሃይማኖትን ጠብቆ ዓላማን ከግቡ አድርሶ የጽድቅ አክሊል መቀዳጀት እጅግ ለተመረጡት ብቻ ሲሆን ይህን የማይደ በዝዝ የድል ፋና ጨብጦ በሃይማኖት ጉዳዩ ለመንዝ ቀዳማዊው ግርማዊ ንጉሠ ነገሥት

መሆናቸውን ታሪክ ግልጥ አድርጎ ያሳያል «ጋሻ መካቸን ከተወረወረ ጦር» ከተጣለ ጠጠር አድኖ አገርን የድል ባለቤት ያደርጋታል፤ ግርማዊ ንጉሠ ነገሥት ቀዳማዊ ኃይለ ሥላሴ በሥጋዊም በመንፈሳዊም ዓላማ ለሀገራቸው የድል ግንባሩ የማይታጠፍ ጋሻ ናቸው፤ አባታቸው ዳዊት ጽድቅ እንደ ጋሻ ይከብሳል ይላል፤ ይህም ቃል የምሥራቅ ኦርቶዶክስ ተዋሕዶ አብያተ ክርስቲያናት መሪዎች ጉባኤ በሰጠው ውሳኔ ግርማዊ ንጉሠ ነገሥት ቀዳማዊ ኃይለ ሥላሴ የሃይማኖት ጋሻ ተብለው ሲጠሩ ትርጉሙን አግቷል ለማለት ይቻላል፤ ስለዚህም የኢትዮጵያ ቤተ ክርስቲያን የሥራ ፍሬ የድል ምርት የማያቋርጥ ባቸውን ንጉሠ ነገሥቷን የሃይማኖት ጋሻ አድርጋ ሥራዋን ስታስናውን ትኖራለች፤ እግዚአብሔር ግርማዊነታቸውን በሙሉ ጤና እየጠበቀ እንዲያኖርልን እንለምነዋለን ።—

ብዑስ ወቅዱስ አቡነ ቴዎፍሎስ ፓትርያርክ ርክሶ ሊቃነ ጳጳሳት ዘኢትዮጵያ ፀገፀፀፀ ግ ም የካቲት ፱ ቀን የተሾሙትን ኤጲስ ቆጶሳት ጳጳሳት ወደግርማዊነታቸው ሲያቀርቡ ያደረጉት ንግግር ።

የብዑስ ወቅዱስ አቡነ ቴዎፍሎስ ንግግር ፡

ግርማዊ ሆይ ፡

በመንፈሳዊም ሆነ በሥጋዊ እድገት መልካም የሥራ ፍሬ የሚታይበት ዘመነ መንግሥትዎ ፡ ለአገራችንና ለቤተ ክርስቲያናች ካስገኛቸው ታላላቅ ቁም ነገሮች አንዱ የኢትዮጵያ ቤተ ክርስቲያን የተሟላ መንፈሳዊ ነፃነቷን ተገናኝቶ የራሷን ጳጳሳት መርጣ በራሷ ፓትረያርክ ቀበታ ለመሾም እንድትችል ያቀዳጁት ፍጹም የሆነው የየመጨረሻው የክብር አክሊል መሆኑ በታሪክ መዝገብ የታተመና ትውልድ ሁሉ ሚያውቀው ነው ።

ይህም የክብር አክሊል የተገኘው በታላቅ ትዕግሥትና መንፈሳዊ ተጋድሎ ሲሆን በእግዚአብሔር ቸርነት በግርማዊነትዎ አስተዋይነትና ልዩ ትጋት በከፍተኛ ጥንቃቄ ዘመኑንና ደረጃውን ጠብቆ በየጊዜው የተፈጸመ ስለሆነ ግርማዊነትዎንና ኢትዮጵያውያንን ብቻ ሳይሆን ሆኖ የሚያስደስትና በበለጠ የሚያቀራርብ ሆኖ ተገኝቷል ።—

የኢትዮጵያ ክርስቲያን ይህን መብት እጅ ካደረገችበት ጊዜ ጀምሮ በየጊዜው ከሚደረገው መንፈሳዊ ዕድገትና የሥራ መስፋፋት የተነሣ የቤተ ክርስቲያን አላፊነትና ተግባር ባሕሩን ተሻግሮ በሩቅ ከሚኖሩ ብዙዎች ልዩ ልዩ ሕዝቦች ዘንድ ደርሶ የሚገኝ በመሆኑ በተለይ በኒውዮርክ በትሪንዳድና እንዲሁም በብሪቲሽ ጊያና ለሚገኙ አብያተ ክርስቲያናችን አንድ ኤጲስ ቆጶስ / ጳጳስ / እንዲሾምላቸው ፡ በአገራችንም ውስጥ በሞት በተለዩን ሊቃነ ጳጳሳት ምክንያት ለረዥም ጊዜ የደረሰውን ችግር ማቃለል ተገቢ ሆኖ ስለተገኘ ለዚህ የሚበቁ ኤጲስ ቆጶሳትን / ጳጳሳትን / መርጦ በመሾምና ተተኪዎችንም በየመንበሩ በመመደብ የቤተ ክርስቲያን ሥራ ተስፋፍቶ እንዲቀጥል ማድረግ አስፈለገ ።

ግርማዊ ሆይ ፡

የቤተ ክርስቲያን አላፊነትና ተግባር በመንፈሳዊ አገልግሎት ብቻ ሳይወሰን ከጥንት ሲያያዝ የመጣውን በማስታወስ ቤተ ክርስቲያን በሕዝብ አገልግሎትና በልማት ሥራ ውስጥ ተካፋይ የምትሆንበት ብዙ መንገድ ስለተከፈተ በቤተ ክርስቲያን ሐዋርያዊ ሥራና መንፈሳዊ አገልግሎት ላይ የተመደቡ ወንድሞቼ ሊቃነ ጳጳሳትና ኤጲስ ቆጶሳት / ጳጳሳት / ሁሉ በአሁኑ ጊዜ ያለባቸው አላፊነት ከባድነቱ እየጨመረ የሚሔድ መሆኑን በዚህ አጋጣሚ ላሳስብ እወዳለሁ ።—

ሐዋርያትና ከዚያም በኋላ በእነርሱ የተተኩት አባቶቻችን፣ ሀገረ ስብከታቸውን ወስነውና ተከፍፋለው መሥራታቸው ሥራቸው እንዲቃናና የቤተ ክርስቲያን ዕድገትና መንፈሳዊ አገልግሎት በቅልጥፍና ለሁሉ እንዲዳረስ ለማድረግ ስለሆነ፣ ዛሬ የኢትዮጵያ ቤተ ክርስቲያን ያገኘችውን ዕድል በእኛ በራሳችን የሥራ ኅብረትና የአገልግሎት መስዋዕትነት እንድትጠቀምበት ለአገራችንና ለኢትዮጵያ ሕዝብ ከፍተኛ የሆነውን የሥራ ድርሻ ይዛ ጠቃሚ ውጤትን ለማበርከት እንድትችል ብርቱ ጥረት ማድረግ ይኖርባታል።—

ጌታችን መድኃኒታችን ኢየሱስ ክርስቶስ « መከሩ ብዙ ነው » ሠራተኛው ግን ጥቂት ነው። ለመከሩ ሠራተኛ እንዲጨምር የመከሩን ባለቤት ለምኑት « ያለው በአሁኑ የሥራ ዘመን ሊጠቀስ የሚገባ ነው።—

ስለዚህ ለመከሩ ሥራ ሠራተኞች እንዲሆኑ፣ በቤተ ክርስቲያን ሕግ መሠረት ተመርጠው ዛሬ ሐዋርያዊ ሥርዓተ ሢመት የተፈጸመላቸውን እነዚህን ስድስት ኤጲስቆጶሳት /ጳጳሳት/ ከግርማዊነትዎ ፊት ሳቅርባቸው ደስታው የመላው ቤተ ክርስቲያን ነው።

ይህን የመሰለው ምርጫ ከሰው ብቻ ሳይሆን፣ መሠረቱ ምንጩ ከአግዚአብሔር ፈቃድ የሚገኝ ነው። ይኸውም ይታወቅ ዘንድ « አኮ አንትሙ ዘገረይክሙኒ አላ አነ ኅረይኩክሙ ወሚምኩክሙ፣ እናንተ የመረጣችሁኝ አይደለም፣ እኔ መርጬ ሾምኳችሁ እንጂ፣ ሲል ጌታችን ኢየሱስ ክርስቶስ በተናገረው ቃል የቤተ ክርስቲያንን ምርጫ መሥርቷል። እንዲሁም የሰው ልጅ ሊያገለግል እንጂ ሊያገለግሉት አልመጣም። ካለ በኋላ፣ ከናንተ፣ በላይ ሊሆን የሚወድ አገልጋይ ይሁናችሁ ባለው ቃል የሹመትን ትርጉም አረጋግጦ አስረድቷል።—

ስለዚህ ዛሬ ይህንን ከፍተኛ የቤተ ክርስቲያን ሹመት የተቀበሉ እነዚህ ስድስት ኤጲስቆጶሳት ጌታ በወንጌል የተናገረውንና ያስተማረውን በመከተል፣ የአግዚአብሔርን ቃል ተግተው እንዲያስተምሩ፣ አገራቸውንና ቤተ ክርስቲያናቸውን ለማገልገል የተቀበሉትን አላፊነት እስከ መጨረሻ ሕይወታቸው ጠብቀው ከልብ እንዲሠሩ፣ በየጊዜው ተግተው በታማኝነት ሥራቸውን እንዲያከናውኑ በአግዚአብሔር ፊት መላ እክትን ምስክር አድርጌ በግርማዊነትዎ ፊት በጥበቅ አደራ እላቸዋለሁ።

እንደ እባብ ብልሃትን፣ እንደ ርግብ የውሃትን ገንዘብ አድርገው ሥራቸውን እንዲያከናውኑ ይረዳቸው ዘንድ፣ ቤተ ክርስቲያንን በደሙ የዋጀ ኢየሱስ ክርስቶስን እለም ነዋለሁ።—

ማኅቶተ ቤተ ክርስቲያን ለሆነ ግርማዊነትዎ፣ ረዥም ዕድሜን ከሙሉ ጤንነጋር እንዲሰጥልን፣ ልዑል አልጋ ወራሽንና አዝማዶ መንግሥትን በረድኤቱ እንዲጠብቅልን፣ አገራችንን ኢትዮጵያንና ሕዝቧን በሃይማኖትና በነፃነት፣ በሰላምና በብልጽግና ለዘለዓለም እንዲያኖርልን የማያቋርጥ ጸሎታችንን ለፈጣሪያችን እናቀርባለን።

የቅዱስነታቸው ንግግር እንደ ተፈጸመ ግርማዊ ንጉሠ ነገሥት የሚከተለውን ንግግር አደረጉ።

የግርማዊ ንጉሠ ነገሥት ንግግር ።

የኢትዮጵያ ቤተ ክርስቲያን የሚገባትን ክብር ጠብቃ ፣ ኢትዮጵያውያንን ጳጳሳት መርጣ በራሷ ኢትዮጵያዊ ፓትረያርክ በአገሯ ላይ ቀብታ ለመሾም በመቻሏ ፣ ከዚህ መንፈሳዊ ግብ ለመድረስ የደከምነውን ባርኮ ፍጻሜውን በዘመናችን ለማየት ስላበቃን ፣ ለፈጣሪያችን የምናቀርበው ምስጋናና እኛም ሕዝባችንም የሚሰማን ደስታ የቱን ያህል ጥብቅ መሆኑን ባለፉት አጋጣሚ ጊዜያት ደጋግመን ተናግረንዋል ።—

ከዚህና እንደዚሁም ለቤተ ክርስቲያን ደኅንነትና አንድነት የኢትዮጵያ ቤተ ክርስቲያን እንት ከሆኑትና ከሌሎቹም አብያተ ክርስቲያናት ጋር ያላት ግንኙነት በይበልጥ እየተቀራረበና እየጠበቀ እንዲሔድ ከደከምንበት የተቀደሰ ዓላማ በየጊዜው የምናገኘው ፍሬ ለፈጣሪያችን የምናቀርበው ይህን ምስጋና የሚሰማንን ደስታ በበለጠ የሚያበዛ ስለሆነ ፣ አሁንም እናመሰግናለን ።

ምን ጊዜም ቢሆን ፣ መልካም ፍሬ የሚገኝበት መንፈሳዊም ሆነ ሥጋዊ ሥራ ከፍ ያለ ጥረትና በጎ ፈቃድን ይጠይቃል ፣ በተለይም ባለንበት ሥጋዊ ጥበብ በተስፋፋብ በዛሬው ጊዜ አገራችን በዘመኑ ትምህርት ከጊዜ ወደ ጊዜ ወደፊት እየተራመደች በሔደች ቁጥር በመንፈሳዊው በኩል ወደኋላ እንዳትቀር በዚህ ረገድ ቤተ ክርስቲያን ያለባት አላፊነት ከባድ ስለሆነ የሚጎድል ቢኖር እያሟሉ መንፈሳዊው ሥራ ሳይዳከም ጎን ለጎን አብሮ እንዲሔድ ለማድረግ በተለይ የቤተ ክርስቲያን መሪዎች የሚጠበቃቸው ሥራ ብዙ ስለሆነ ፣ ለዚሁ ተዘጋጅቶ መገኘት የሚገባና ግዴታም ነው ።

የኢትዮጵያ ቤተ ክርስቲያን ሀገረ ስብከት አዲስ ዓለም ወደሚባለው ክፍለ አህጉር ተስፋፍቶ በመዘርጋቱና ቤተ ክርስቲያንም በዚያ ክፍለ ዓለም የጀመረችው መንፈሳዊ አገልግሎት የአንድ ኤጲስ ቆጶስ / ጳጳስ / ሀገረ ስብከት መሆን ከሚያስፈልግበት ደረጃ በመድረሱ ይህ ሁኔታ የኢትዮጵያ ቤተ ክርስቲያንን የሥራ እርምጃና እድገት የሚያመለክት ነውና የሚያበረታታና የሚያስደስት ነው ። እዚህ ላይ በተጠቀሱት አገሮች የሚገኘው ሕዝብ ኢትዮጵያ በክርስትና እምነቷ ጸንታ መኖሯን ፣ እንዲሁም የረዥም ጊዜ ታሪኳን በመከታተልና በመመልከት ለቤተ ክርስቲያናችን ያለውን ስሜትና ፍቅር ፣ ራሳችን ወደነዚህ አገሮች በሔድንበት ጊዜ ያየነውና የተረዳነው ስለሆነ በዚያ የሚመደቡትና በጠቅላላው ለኢትዮጵያ ቤተ ክርስቲያን ሊሠሩት የሚገባቸው ብዙ ነውና በዚህም ረገድ መበርታት ያስፈልጋል ።—

ቅድም በቤተ ክርስቲያን የጌታችን ቃል ሲነገር እንደሰማነው ሒዱ አስተምሩ ፤ ያለው ተጠቅሷል ። ከዚህም መካከል ጌታችን የሐዋርያትን እግር ባጠበ ጊዜ ጌታችን መምህራችን ትሉኛላችሁ እውነት ብላችኋልና ። እናንተም ለወንድሞቻችሁ ትሕትና አድርጉ ሲል ትሕትናን አስተምሮናል ።—

ጌታችን ለዚህ ምሳሌ ሆኖ የሥራ አድራጎቱ በልቦናችሁ ተቀርጾ በሰፊው እንዲሠራበት ለማስተማር ጭምር ነው እንጂ ትሕትና እግር በማጠብ ብቻ የሚወሰን ሳይሆን ሰው ሕሊናውና ልቡ በጎ ምግባር ሊፈጽም የሚችልበትን ሁሉ መምከር ማስተማር ያለበት መሆኑንም ለማስገንዘብ ነው ።

የኢትዮጵያ ኦርቶዶክስ ተዋሕዶ ቤተ ክርስቲያን ሃይማኖትና ሥርዓት


The Ethiopian Orthodox Tewahido Church Faith and Order

www.ethiopianorthodox.org

ይህንንም መገንዘብ ያለባችሁ አሁን ለዚህ ማዕርግ የበቃችሁት ብቻ ሳትሆኑ በጠቅላላው ይህን የማስተማሩ ተግባር የቤተ ክርስቲያን ሥራ ነው።--

የኢትዮጵያ ቤተ ክርስቲያን ም ታሪኳን ለመጠበቅ የቻለችው፣ ይህን የመሰለውን ጎዳና ተከትላና ታሪኳንም በማስከበር ለትውልድ የሚተላለፍ ቅርስ ከጥንት ጀምሮ በማቆየቷ ነው።--

ቤተ ክርስቲያንን ለማገልገል ይህንን ማዕርግ ዛሬ የተቀበላችሁ ሊቃና ጳጳሳትና ጳጳሳት የሚጠብቃችሁን ሐዋርያዊ ሥራና አገልግሎት በበለጠ ለማበርከት እንድትችሉ ለ እግዚአብሔር መንፈሳዊ ኃይልን እንዲሰጣችሁ እንመኝላችኋለን።



ገፁ-ፅ ወቅዱስ አቡነ ቴዎድሎስ ፓትርያርክ ዘኢትዮጵያ ፲፱፻፷፫ ዓ ም ግንቦት ፩ በተፈጸመው ሲመተ ፓትርያርክና ጳጳሳት ሥላሴ ቤተ ክርስቲያን ዓውደ ምሕረት ንግግር ሲያደርጉ፤